

# ఆలోచన - అనుభూతి

“హిత శ్రీ”

హాసం జనంతో క్రిక్కిరిసింది. కొత్త తెలుగు చిత్రం మొదటి రాత్రి మొదటి ఆట ఆడుతోంది. కథ చకచక సాగిపోతోంది. సన్నివేశాల్లో ప్రతిబింబించే వాస్తవికత కథాసంవిధానంలో ఆసక్తిని కలిగిస్తూండటంవల్ల ప్రేక్షకులు కథాగమనంలో లీనమౌతున్నారు.

యువతీ యువకులు - నాయికా నాయకులు - అన్యోన్యం ప్రేమించి పెళ్ళిచేసుకున్నారు. గృహ ప్రవేశం జరిగింది. రాత్రి. నాట్యరాణి నాట్య ప్రదర్శనం. కలవాళ్లు మరి. అందులో, నాయకుడు స్థానిక ప్రముఖుడు. జౌచిత్య భంగం లేదు. నాట్యరాణిని దంపతులకి పరిచయం చేస్తున్నారు.

“ప్రసిద్ధ నర్తకి.....” వగైరా, వగైరా.

“పెళ్ళికుమారుడు — పురప్రముఖుడు” వగైరా, వగైరా.

నాయకుడు చిన్నగా నవ్వాడు సవినయంగా.

రాణి — నాట్యరాణి — ఓరగా మాసింది. నవ్వింది. అందులో కొంతెంతనం ఉంది.

ఆ నవ్వు!

స్త్రీలకై ప్రత్యేకించిన స్థానంలో ఫస్ట్ క్లాస్ సోఫాలో కూచున్న మనోరమ గుండె గతుక్కుమంది. ఆ నవ్వు ఆమెకి నచ్చలేదు. కొత్తగా పెళ్ళయిన యువతీ యువకులు. వాళ్ల ముందర రాణి అలా నవ్వుటం—అన్యాయం.

మనోరమ ముఖం చిట్టించుకుంది.

పరిచయం అయింతరవాత నేపథ్యంలోకి వెళ్లబోతూ రాణి మరోసారి వాలుగా నాయకుడివైపు చూసింది. అతనూ అదే సమయంలో చూశాడు. ఆమె చిన్నగా నవ్వింది. అత నామెవైపు అలాగే చూస్తున్నాడు.

నాయకు డలా చూడటం ఫస్టు క్లాసులో పురుషుల ప్రత్యేక స్థానంలో కూచున్న రంగారావుకి నచ్చలేదు.

పెళ్ళయి రెండు రోజులు కాలేదు.

అత నలా ఆమెవైపు చూస్తూ ఉండే!

నాయిక నాయకుడిని నెమ్మదిగా తట్టింది. అతను ఉలిక్కిపడి ఆమెవైపు చూసి చిన్నగా నవ్వి ఆమె చేతిని తన చేతిలో తీసుకున్నాడు.

రంగారావుకి తృప్తిగా ఉంది.

రంగారావుకి కూడా కొత్తగా పెళ్ళయింది. భార్య అందం చూసి మురిసిపోతాడు.

వెంటనే రంగారావుకి భార్య జ్ఞాపకం వచ్చింది. ఆమె మరక్కడో లేదు. అదే హాల్లో స్త్రీల మొదటి తరగతిలో సుఖాసీనురాలై ఉంది ఓసారి అటువైపు చూశాడు, ఆమె కనిపించటానికి వీలేదని తెలిసినా.

నాట్యం అద్భుతంగా ఉంది. అంటే రంగారావుకని గానీ, ప్రేక్షకులకని గానీ అర్థం కాదు. నాయకుడు ఊరికే తల తిప్పతున్నాడు. రాణి అతని వైపు మందహాసంతో చూస్తూ అభినయిస్తోంది.

అలా నాయకుడు తల తిప్పటం రంగారావు కేమాత్రం నచ్చలేదు. తన కంటిగా నాట్యం విషయం తెలియకపోవటంవల్ల గానీ, ఎక్కువగా తెలియటం వల్ల గానీ రంగారావు కలా అనిపించిం దనుకోటం సరికాదు. నాయకు డలా తల తిప్పకపోతే ఆ వేష ధారిస్తూనే మరో వేషధారి బుక్ కాక తప్పదని తెలియ నంత అనూయకుడుకాదు రంగారావు. అయినా నాయకు డలా తిప్పటం అతని కిష్టంలేదు.

రాణి అలా నాయకుడివైపు చిలిపిగా చూడటం మనోరమకి గుర్రుగా ఉంది.

నాట్యం విపోయింది. నాయకుడు తెగచప్పట్లు కొట్టేశాడు—అందరితోపాటు. నాయిక మర్యాద కోసం అరచేతులు రెండూ రెండుమూడుసార్లు కలిపింది.

గ్రీన్ రూమ్ లో నాయకుడు రాణిని అభినందిస్తున్నాడు—కాదు—పొగిజేస్తున్నాడు.

అది రంగారావు కిష్టంలేదని వేరే చెప్పక్కలేదు. రాణి వయ్యారంగా, విలాసంగా అజంతా భంగిమలతో ఆకరిస్తోంది.

ఆ అంగవిన్యాసం మనోరమకి కంటకం గాఉంది.

నాయకుడిమాపులు రంగారావుకి అసహ్యంగా ఉన్నాయి.

రాణి నాట్యం ఏమంత గొప్పతరగతికి చెందింది కాదు. ఆవిషయం నాయకుడికి తెలుసు. అయినా ఆమెని పొగిజేస్తున్నాడు. కాని పొరపాటున ఓచిన్న మాట తూలాడు. రాణి నెంబనే చిరు బుస్సుమంది. ముఖం ముకుళించుకుంది.

మనోరమ ముఖం విప్పారింది.

రంగారావు సంతోషించాడు.

నాయకుడు పొరపాటుకి పశ్చాత్తాపపడ్డట్టుగా ముఖం పెటాడు.

“మీరు సహృదయతతో స్వీకరిస్తారనుకున్నాను” అన్నాడు.

రాణి వేషం విప్పకుంటూ—

ఆమె నిర్లక్ష్యధోరణికి మనోరమకి ఏహ్యాభావం కలిగింది.

“అడేమిటి? అత నలాకే నుంచుంటాడేం?” అని ముఖం చిట్లించుకున్నాడు రంగారావు.

రాణి వేషం విప్పకుంటూ నిర్లక్ష్యంగా నాయకుడిదిగ్గరగా వచ్చి విచారకరంగా ముఖం పెట్టి, “మీది రసహృదయం అనుకున్నాను. కాని...” అని ఆగింది.

“క్షమించాలి” అన్నాడు నాయకుడు.

“మగవాళ్లంతా ఇంతే” అంది రాణి.

విస్తుపోయాడు రంగారావు.

మనోరమ ఆశ్చర్యపోలేదు. ఆమెకి కొంచెం జాలి కలిగింది.

“నున్ని తహృదయాలని గాయపరచటానికి ఏమీ సంకోచించరు.”

“హుఁ” అనుకున్నాడు రంగారావు.

“క్షమించాలి” అన్నాడు నాయకుడు మళ్ళీ.

“మీరు తప్పచేశారని ఒప్పకుంటున్నారా?”

“నిస్సంకోచంగా” అన్నాడు నాయకుడు, తనేమీ తప్పచెయ్యలేదని లోపల అనుకున్నా.

“తప్పచేసినవాళ్లు శిక్షకి లోబడటం సభ్యత.” నాయకుడు నవ్వాడు. “ఏమిటాశిక్ష?”

“రేపు మాఇంటికి టీకి రావాలి” నవ్వింది. నాయకుడూ నవ్వాడు.

ఆ నవ్వులు మనోరమ కేమీ నచ్చలేదు.

రంగారావు కంతకంటే బావుండలేదు.

నాయిక కాఫీ త్రే తెస్తోంది.

నాయకుడు పేపరు చూస్తున్నాడు.

కాఫీ రెడీ.

నాయకుడు కప్పు అందుకోలేదు. తల నెమ్మదిగా తిప్పి నాయిక వైపు చూసి ఏదో సంజ్ఞ చేశాడు.

నాయిక చిరునవ్వు నవ్వింది. కాఫీ కప్పు నాయకుడి నోటి కందిస్తుంటే చెయ్యి పట్టుకున్నాడు.

“ఇష్ !”

కాఫీ కొంచెం రుచి చూసి—

నాయిక వైపు కొంటెగాచూసి—

కాఫీ కప్పు ఆమె నోటిదాకా...

రంగారావుకి ఆనందంగా ఉంది.

దగ్గు—చిన్నది.

ద్వారంవైపుకి కళ్లు పరిగెత్తాయి.

“డౌన్ డౌన్” అన్నట్టుగా ప్రేక్షకులు ఈల వేశారు.

ప్రవేశం రాణి!

మనోరమ హృదయం గతుక్కుమంది.

నాయిక కాఫీ రుచి చూడలేదు.

నాయకుడి చెయ్యి ఆగిపోయింది.

రంగారావుకి విచారం వేసింది.

టీ కప్పలో తుఫాను. “రావొచ్చునా?” అంది రాణి, కొత్తగా పెళ్ళయిన యువతీ యువకుల్ని, కప్పల్ని చూస్తూ.

“రండి” అన్నాడు నాయకుడు.

“మీ ఆనందానికి అడ్డొచ్చినట్టున్నాను.”

“పరవాలేదులెండి.” అన్నాడు నాయకుడు కంగారుగా. దేనికి పరవా? ఒళ్లు మండింది రంగా రావుకి. అదేంమాట!

రాణి వొచ్చినకారణం నాయకుడిని మళ్ళీ ఇంకోసారి టీకి ఆహ్వానించటానికి—జ్ఞాపకం చెయ్యటానికి. ఆమె శ్రమకి నాయకుడు నొచ్చుకున్నాడు.

“ఒకసారి పిలిస్తే మీలాంటివాళ్లు మా ఇళ్ళ కొస్తారా?” అంది రాణి.

మనోరమ నిట్టూర్పు విడిచింది.

“అహఃహః...ఎంతమాట! ఎందుకు రాను?” నాయకుడు సవినయంగా అన్నాడు.

“క్షమించాలి. తీరికలేదు.” అని నాయకుడు ఎందుకనడు అని రంగారావుకి కోపం వొచ్చింది.

నాయకుడికి, రాణికి జోస్తీ ఎక్కువైంది.

రంగారావు దాన్ని ఏమాత్రమూ ఆమోదించలేదు. ఈ విషయంలో రంగారావు ఏకాకి కాడు. తన చుట్టూ ఉన్న జనం చిన్నగా చేస్తూన్న వ్యాఖ్యానాలు—రాణి ప్రవేశించినపుడల్లా చిత్ర విచిత్రమైన ధ్వనులూ రంగారావు వింటూనే ఉన్నాడు.

నాయకుడిమీద చాలామందికి కోపం వొస్తోంది.

మంచివాడల్లేనే కనిపిస్తాడే—

నువ్వు నా దగ్గరికి రావొద్దని గట్టిగా చెప్పియ్యడేం?

చెప్పేస్తే బాగుండును.

అలా చెప్పేస్తే కథ జరగటం కష్టమని రంగారావుకి తెలియకపోలేదు. కాని ఆ విషయం గురించి అతనేమీ ఆలోచించటంలేదు. ఆలోచించాలని తోచలేదు అతనికి.

టీ కోసం రాణి ఇంటికి నాయికనెళ్ళాడు. అది ఆమె కిష్టంలేదు. నాయకుడు నెడతాడు. అదీ ఆమె కిష్టంలేదు. కాని ఆమెకి భర్తమీద ఇష్టం. అందుకని అయిష్టం కనబడనీయదు.

రాణితో కబుర్లు—నాయకుడు రాణి ఇంటి దగ్గర. అతను గడియారం చూసుకుంటున్నాడు మాటి మాటికీ అది రాణికి కోపకారణం.

రంగారావుకి సంతోష కారణం.

“అగిపోయిందా?” విసుగ్గా అడిగింది రాణి.

“ఎళ్ళే. లేదు.”

“మరి అన్నిసార్లు చూస్తారేం?”

“టైమెంతయంనో నని...”

ఏవో కబుర్లు.

మళ్ళీ గడియారంమీదికి నాయకుడి కళ్లు.

“గడియారం తప్పితే ఇక్కడమాసి ఆనందించ తగిన వింకేమీ లేవా?”

చటుక్కున తల వైకెత్తాడు నాయకుడు. ముఖంలో కొంత వింత కనిపించింది. ఆమె ముఖంలోకి చూశాడు. అదే కావాలిసింది—రాణికి.

“క్షమించాలి.”

రాణి నవ్వింది.

“అన్నిసార్లు క్షమించమని అడక్కూడదు.”

నాయకుడి కేమనాలో తెలీలేదు. గడియారం వైపు చూడటం—పరాయిఇంట్లో పరాయివాళ్ల ఎదలు ఎక్కువసార్లు—మంచిది కొదేమోనని అతని కనిపించి ఉండవచ్చు; గడియారంవైపు మాత్రం చూడటం లేదు. బహుశా నిమిషాలు లెక్కపెట్టుకుంటున్నాడేమో. పరాగ్గా ఉన్నాడు. రాణి ఏవో అడిగితే జవాబివ్వలేదు. ఆమె దగ్గరగా వొచ్చింది. ఆ అలికిడికి మేల్కొని గాభరాపడ్డాడు. తన షర్టు చెయ్యి మీద అకస్మాత్తుగా రాణి చెయ్యి—

నాయకుడు తికమకపడ్డాడు.

మనోరమ నిరాశపడ్డది...ఈలలూ, కేకలూ!

నాయకుడు ‘షాక్’ తిన్నట్టు లేచినుంచోడేం? రంగారావు మనసులో అదే ఆలోచన.

నాయకుడి షర్టు చెయ్యి తొలగించి చూసి “ఆరుకి ఆరు సెకండ్లు తక్కువ” అంది. అతని కర్ణం కాలేదు. తెల్లబోయి చూశాడు.

“మీరు నిమిషాలు లెక్కపెట్టుకుంటున్నట్టుగా ఉంటే, టైం చెప్పాను.”

## ఆలోచన - అనుభూతి

తన పొరపాటు అర్థమైంది నాయకుడికి. తను పరాగ్గా ఉన్నట్టు కనిపెట్టింది. కనుబొమలు ఎగ రేశాడు.

“క్షమించాలి” అన్నాడు తన కర్ణమైనట్టు చెప్పటానికి. రాణిసవ్వంది. “ఎన్నిసార్లు?”

నాయకుడికి సవ్వచ్చింది.

నాయకుడికి అకస్మాత్ గా ఆమె స్వర్ణ జ్ఞాపకం వచ్చినట్టుంది. చెయ్యివైపు చూసుకున్నాడు.

రాణి ఓరగా చూసింది.

ఆ చూపు!

ఆ వయ్యారం!

మనోరమకి అసహ్యం కలిగింది.

అలాగే రాణి చూస్తోంది—నాయకుడి కళ్ళూ, తనవీ కలిసేదాకా, నాయకుడు తికమకపడ్డాడు. టైం ఐపోతోంది.

ఇంటికిగిరి నాయిక చూస్తోంది గడియారం. టైం ఐపోతోంది. నాయకుడు గడియారం చూడ కూడదు. పర్లు చెయ్యి గడియారం కప్పేసింది. బీచ్ కి పోయే టైం దాటిపోతోంది. నాయిక మేడమీదనించి చూస్తోంది...

అకస్మాత్ గా జ్ఞాపకం వచ్చింది నాయకుడికి—బీచ్ ప్రాంతం. భార్య కళ్ళలో మెదిలింది—ఎదురుచూపులతో—

రంగారావు సంతోషించాడు.

నాయకుడు మొహమాటస్థుడు. వెళ్ళాలి. ఎలా? సం దేహిస్తున్నాడు.

ఏమిటలా ఇదవుతాడేం? తక్కిమని లేచి వెళ్ళి పోలేదూ? రంగారావుకి కోపంగా ఉంది.

నాయిక ముఖం ముకుళించింది.

రంగారావుకికూడా—

కాలెండర్ మీద తారీకులు మారిపోతున్నాయి.

అల్లుడికి, కూతురుకీ పండగ ఆహ్వానం.

నాయకుడికి పనితోందర. తీరిక లేదు.

నాయిక ఒంటరిగానే వెళ్ళింది.

ఆవిషయం రాణికి తెలిసింది.

ఆహ్వానం ... పండక్కి. టీమాత్రమే కాదు. డిన్నర్.

నాయకుడికి అంత ఇష్టంగాలేదు.

మొహమాటస్థుడు.

ఆవిషయం రాణికి తెలుసు — మొదటినించి కూడా.

ఆ దౌర్బల్యం—

రంగారావుకి కోపకారణం.

ఆ దౌర్బల్యవినియోగం రాణికి తెలుసు. ఉపయోగించింది.

అన్యాయం అనుకుంది మనోరమ.

ఆ రాత్రి...

మనోహరమైన వెన్నెల.

మేడమీద ఖాళీ డాబా లో ఈజీచైర్ లో నాయకుడు.

రాణితో కబుర్లు.

డిన్నర్ గురించి పొగిడేస్తున్నాడు.

తాంబూలం ఇచ్చింది రాణి.

సిగరెట్ స్వయంగా వెలిగించటానికి సిద్ధపడ్డది.

మొహమాట పడ్డాడు—తికమకపడ్డాడు—నాయకుడు.

“అతిథులకి ఆమాత్రం సేవచేస్తే తప్పేంలేదు” అంది రాణి.

ఈజీచైర్ లో పడుకున్న నాయకుడు ముందుకి వంగాడు మర్యాదగా. రాణికూడా వంగింది.

“అబ్బా.” అంది రాణి.

రెండు తలలూ ఢీకొన్నాయి. ఈలలూ, చప్పట్లూ.

“క్షమించాలి.”

సవ్వందామె.

అతనూ నవ్వాడు. “దెబ్బ తగిలించా?”

“ఉఁహుఁ.”

మనోరమకి వొళ్ళు మండింది.

ఎందుకు తగుల్తుంది?

అన్యాయం.

రాణిమీద మనోరమకి అసహ్యం ఎక్కువైంది.

రాణి సిగరెట్ వెలిగిస్తోంది నాయకుడికి.

నాయకు డామెవైపు లేరి పొరమాస్తున్నాడు.

నిప్పవుల్లలు ఆరిపోతున్నాయి.

అవి అలా ఆరిపోతూనే ఉంటాయని మనో  
రమకి తెలుసు. చాలామందికి తెలియకపోవచ్చు.

నాయకుడు రాణీవైపు చూస్తూనే ఉన్నాడు.

వెన్నెల పడి తెల్లచీర మెరుస్తోంది.

వెన్నెల పడి ముఖపద్మం ఆకర్షణీయంగా  
ఉంది.

అలాగే చూస్తున్నాడు అతను ఆమె రూపు  
రేఖలు.

రాణీ లావణ్యవతి. జవ్వని.

వెన్నెలా, రాణీ.

వెన్నెల బావుంది. రాణీ.....

ఆమె అందాలన్నీ చూస్తున్నాడు నాయకుడు.

ఆ నల్లటి శిరోజాలూ, ఆ నున్నటి బుగ్గలూ....

సిగరెట్టు వెలిగింది.

రాణీ తల పైకెత్తింది.

పట్టుబట్టాడు నాయకుడు.

“ఏమిటలా చూస్తున్నారు?” చిరునవ్వుతో అడి  
గింది. తొట్రుపడ్డాడు.

“చెప్పండి, పరవాలేదు.”

తల తమాషాగా తిప్పుతూ అంది. ఆ తిప్ప  
టంలో తలలో గులాబీ పువ్వు కిందపడ్డది. పువ్వువైపు  
చూసింది రాణీ. తీసుకోలేదు. నాయకుడు కూడా  
చూశాడు. తీశాడు. చెయ్యి చాపలేదు రాణీ. ఈజీ  
చైర్ లోంచి లేచాడు. ఓరగా చూసి వెనక్కి తిరిగింది  
రాణీ. తలలో పెట్టాడు.

“అతిథి గారికి చిన్న వినోదం.”

ఉన్నట్టుండి గిర్రున తిరుగుతూ నృత్యం ప్రారం  
భించింది రాణీ. తనమయిందే చూస్తున్నాడు నాయ  
కుడు. ఆ భంగిమలు...!

మనోరమ ముఖం చిట్టించుకుంది.

రంగారావు పూర్తిగా ఆశెలు ఒదులుకున్నాడు.

అలిసిపోయి గిర్రున తిరుగుతూ సోఫాలో పడి  
పోయింది రాణీ. నాయకుడు సమీపిస్తున్నాడు.

“ఏదైనా, అకస్మాత్ గా జరగకూడదా?” అను  
కున్నాడు రంగారావు, జరగదని తెలిసి.

“ఔల్లిగాం రాకూడదా?” అనుకుంది మనో  
రమ. నాయకుడు దగ్గరికి వచ్చేస్తున్నాడు.

అకస్మాత్ గా ఏ తీవ్రమైన తలనొప్పి—

మరేదో, ఇంకేదో, ఏదో వస్తే...

ఏదీ ఎవరికీ రాలేదు.

దగ్గరగా వచ్చినందునాడు నాయకుడు.

రాణీ అతనివైపు తమాషాగా చూసింది.

సంకోచిస్తున్నాడు నాయకుడు.

తలలో గులాబీపువ్వు తీసింది రాణీ.

నాయకుడు తొట్రుపాటు పడ్డాడు.

రంగారావు ఆశెపడ్డాడు.

గులాబీపువ్వు ముందంమీదకి విసిరింది రాణీ.

రంగారావు విషాదంగా ముఖం పెట్టాడు.

మనోరమ తల పక్కకి తిప్పుకుంది. ఆమెకి  
బాసగా ఉంది. ఆమెకి మొదిటినించీ రాణినిచూస్తే  
అలాగే ఉంది. కోపం, చిరాకు, అసహ్యం. కోపం  
వొచ్చినప్పుడల్లా, చిరాకు పడ్డప్పుడల్లా, అసహ్యం  
వేసినప్పుడల్లా హృదయంలో ఏదో ఆ వేదన—ఏదో  
బాధ. ఏదో జరగాలని కోరిక. కాని మనసులో—  
నే పక్కంలో నన్నని స్వరంలా—అప్పు  
డప్పుడు ఏదో అకస్మాత్ గా జ్ఞాపకం వస్తుంది.  
అయితే ఆ జ్ఞాపకాలు పైకి రావు. ఆమెకి  
తీరిక లేదు — రాణిని చూస్తున్నంతసేపూ.  
హృదయంలో ఏదోలోటు. అందుకే మనసు  
ఆలోచించదు. అనుకోకుండా గట్టిగా నిట్టూర్పు  
విడిచింది మనోరమ. అకస్మాత్ గా మళ్ళీ గతించిన  
దృశ్యాల జ్ఞాపకం. కాని ఆమె అలిసిపోయింది.  
ఆలోచించేస్థితిలో లేదు.

రాణినిచూస్తే ఆమెకి ఏవగింపు.

ఆమె జయించటం మనోరమ కిష్టంగా లేదు.

ఆమెఓటమి—నాయకు డామెనితిరస్కరిస్తే...

అదే మనోరమ లోలోపలికోరిక.

రాణీ ఓ కల్పితపాత్ర. ఆవిషయం మనోరమ,  
హృదయంలో ఏదో బాధగా కదిలినప్పుడల్లా జ్ఞాపకం  
చేసుకుంటూనే ఉంది. అయినా—

రాణీ ఒక వేష్య—ప్రవర్తననిబట్టి.

మనోరమకూడా.

మనోరమ ఇంత స్పష్టంగా ఆలోచించలేదు.  
అయినా ఆవిషయం ఆమెకి మనసులో మారుమూల  
అడుగుడుగునా అడ్డు తగులుతూనే ఉంది.

తెరమీదరాణీ—

మనోరమ కళ్లు చూస్తున్నాయి.

మనసుకి పనిలేదు. హృదయంలో అనుభూతులు. మనోరమ వేశ్య. చిన్నప్పడు నాట్యం నేర్చింది. ఇంతవరకూ వర్తకిగా అంతపేరేమీలేదు. రంగస్థలం మీదచేసిన కొద్ది నాట్యప్రదర్శనలూ ఎక్స్ట్రా హాదా లోనే—ఎవరిట్రూపులోనో. ఓ శ్రీమంతుడి వివాహ సందర్భంలో నాట్యప్రదర్శన ఏర్పాటుయింది. తమనే ట్రూపు. పరిచయంచేశారు ట్రూపులో అందర్నీ. ఫలానా... ఫలానా—“మనోరమ” ఆ శ్రీమంతుడు ఓ చూపు గిరవాటేసి తల పక్కకి తిప్పాడు. ఆమెకి కష్టంవేసింది. ప్రదర్శనలో అందరికంటే ఎక్కువగా ఆకర్షించాలని చూసింది. ఎవరూ తనవైపే చూస్తున్నట్టులేదు. తనకి సామర్థ్యంలేక కాదు. డబ్బులేక సొంత ట్రూపు ఏర్పాటు చేసుకోలేకపోయింది. ఆమెకి ఉక్రోశం వచ్చింది. ఎలాగైనా పైకి రావాలి. సాధించాలి. ఈ శ్రీమంతుడికి నాటకాలూ ఇత్యాదులం టే అభిమానం అని వినికిడి వొంటరిగా కలుసుకుని సహాయం అడిగింది. అంత మొత్తం సహాయంకాని—పెట్టుబడి కాని—ఇవ్వటం అతని కిష్టంలేదు. అదే నసిగాడు. తళుకుబెళుకులతో ఆకర్షించటానికి ప్రయత్నించింది. కాని కొత్తగా పెళ్లయిన మోజులో ఉండటంవల్ల నేమో తన వలలో పడలేదు. తనకే పేరుంటే—

ఈ విషయమంతా మనోరమ మర్చిపోయిందని కాదు. రాణిని చూస్తున్నంతసేపూ తమ మనోరమ కాక మరో స్త్రీ అనీ ఆమె అనుకోలేదు. అసలామె ఆలోచించిం చేసేమీలేదు. ఆలోచించే స్థితిలోలేదు. అన్నీ ఏమేమిటో అనుభూతులు.

మనోరమ రాణిని అసహ్యించుకుంటూ ఉంది.

రంగారావు నాయకుడిమీద ఆశలు వొదులు కున్నాడు.

కథ సాగిపోతోంది. సంఘటనలు జరిగిపోతున్నాయి. నాయిక అశాంతితో కుంగిపోతోంది. ఘర్షణ జరగక తప్పలేదు. నాయకుడు ఏదో అన్నాడు. నాయికకి అభిమానం ముంచుకొచ్చింది. పుట్టింటికి వెళ్ళిపోయింది. నాయకుడు పట్టించుకోలేదు. నెలలు గడిచిపోయాయి. అభిమానం విడిచి నాయిక సొంత ఇంటికి బయల్దేరింది. ఇల్లు తాళం వేసిఉంది. చుట్టు ప్రక్కలవాళ్లు—రాణితో ఊళ్లు తిరుగుతున్నా

డనీ, ప్రస్తుతం వాళ్ళ ట్రూపు ఫలానా ఊళ్లో ఉందనీ. తను ఎప్పుడూ వెళ్లి ఎరగని ఊరు. అయినా పట్టుదలతో వెళ్ళింది. స్టేషన్ దాటగానే ఎలా వెళ్ళాలో, వాళ్లు ఎక్కడన్నారో అనే అధైర్యం లోపల పీకుతూనే ఉన్నా పైకిల్ రిక్నా ఎక్కితే అతనే తీసుకువెడతాడనే ధైర్యంతో ఓ పైకిల్ రిక్నావాలాని కేకేసి అడిగింది. అతను నాయిక వంక కొంచెం అనుమానంగా చూశాడు—ఆమె ధోరణినిబట్టి, ఆదుర్దానిబట్టి. ‘నిమిషంలో తీసుకెడతాను ఎక్కండి’ అన్నాడు. నాయిక రిక్నా ఎక్కికూచుంది. జనసముర్దం ఎక్కువగా ఉన్న రోడ్లన్నీ దాటి పోతోంది రిక్నా. రాను రాను ఇళ్లుకూడా కనిపించటం లేదు. దారి తప్పినట్టు నాయికకి అనుమానం వేసింది. అడిగింది. ఓ వెకిలినవ్వు నవ్వి లేదులేం ఉన్నాడు రిక్నావాలా.

ఆ నవ్వు—ఆ ధోరణి—ఆ వేగం!

నేల తరగతిలో కూర్చున్న ఓ రిక్నావాలాకి గుండెల్లో గుచ్చుకుంది. కొత్త తెలుగుచిత్రం చూడాలని—రిక్నా అద్దె మూడున్నర గంటలు దండగైనా, సాహసించి హాలుదగ్గర ఓ కిల్లికొట్టు యజమానిని చూసూండమని—హాలులో కూర్చుని బీడీ కాల్చుకుంటూ వినోదిస్తున్న ఆ ఒకానొక రిక్నావాలా ఏమేమిటో జరగాలనున్నాడు.

రిక్నా ఆగింది.

“ఏం?” అంది నాయిక.

వెకిలిగా నవ్వి దిగమని డబ్బాయించాడు—ఆమె వెలగల నగలవైపు చూస్తూ.

అన్యాయం.

అసలే కష్టాలు. పైపెచ్చు ఇదోటి—

హాలో రిక్నావాలా బాధపడ్డాడు.

వీదై నా జరిగి—

తెర నాలుగువైపులూ చూశాడు.

రిక్నావాలా దౌర్జన్యం చేసేట్టున్నాడు. ఏం చేస్తాడో! పాపం నమ్మివచ్చింది.

బీడీ కాల్చటం మానేశాడు రిక్నావాలా.

నేల తరగతి ప్రేక్షకులు—తన చుట్టూ ఉన్న వాళ్లు—తిడుతున్నారు. తనూ తిడుతున్నాడు.

ఎదురుగా టాక్సీ—

ఈలలు, చప్పట్లు—నేల తరగతి ప్రేక్షకుల్నించి. ఉద్రేకం ఆఫ్ కోలేక చిరునవ్వుల రూపంలో వొదిలేస్తున్నారు పై తరగతి ప్రేక్షకులు. ఆనంద బాహులు తుడుచుకుంటున్నారు కొంతమంది జేబు రుమాళ్లతో.

టాక్సీ—రిక్సా.

పారిపోయాడు రిక్సావాలా.

బీడీ జ్ఞాపకం వచ్చింది హాల్లో రిక్సావాలాకి.

టాక్సీలో—నాయకుడూ, రాణి.

నాయకుడూ, నాయికా పరస్పరం చూసుకున్నారు. పలకరించుకోలేదు. కారు తెలుపు తీశాడు నాయకుడు. నాయిక లోపల కూర్చుంది...

కథ జరిగిపోతోంది. నాయికా, నాయకుడూ, రాణి ఒక్క ఇంట్లోనే ఉంటున్నారు. లేక, నాయకుడూ, రాణి ఉన్న ఇంట్లోనే నాయికకూడా ఉంటోందనటం సమంజసం. ప్రస్తుతం నాయిక హోదా అటువంటిది. అబ్బే ఇంట్లో రాణి తాలూకు వరస సోదరుడు—ట్రూప్ వ్యవహారాల్లో జోక్యం కల్పించుకుంటూ ఉండే వ్యక్తి—కూడా ఉంటున్నాడు.

నాయికకష్టాలు పడుతోంది, మానసికంగా ఆమెకి అనేక అన్యాయాలు జరుగుతున్నాయి.

జనం—హాల్లో ప్రేక్షకులు—సానుభూతి చూపిస్తున్నారు. అన్యాయానికి బాధపడుతున్నారు. అన్యాయాన్ని ఖండిస్తున్నారు.

నాయికకష్టాలచూసి రాణిసోదరుడు, ఓ ఉపన్యాసం ఇచ్చేశాడు నాయికకి. ఆమెస్థితిచూస్తే తనకి మనసూ, హృదయమూ ద్రవించి ఏకమయాయన్నాడు. ఇహ కష్టాలు పడక్కర్లేదన్నాడు. భారతనారి తిరుగుబాటు చెయ్యాలన్నాడు. నాయికలాంటి చదువుకున్న యువతి—నవీన విద్యాప్రవీణురాలు—ప్రవర్తించే విధం అది కాదన్నాడు. కుక్కకాటుకి చెప్పదెప్పేనన్నాడు.

నాయిక వింటోంది.

రెండో తరగతి ప్రేక్షకుడైన రామ్మూర్తికి ఈ ఉపన్యాసం ప్రమాదకరంగా కనిపించింది. ఆమె దౌర్బల్యాలమీద వొత్తిడి తెస్తున్నాడు—దుర్మారుడు, విలన్.

రామ్మూర్తికి వొళ్లు మండుతోంది.

తనామెని ప్రేమించానన్నాడు విలన్. బాగా ఆలోచించుకునే సమాధానం ఇవ్వమన్నాడు. అక్కణ్ణే దంది నాయిక.

రామ్మూర్తి సంతోషించాడు.

తనని నాయిక అర్థంచేసుకోవాలని ప్రాధేయ పడి, అది ఆమెకేమందిదని సలహాఇచ్చివెళ్లాడు విలన్.

బెదిరిస్తున్నాడు రాస్కెల్—అనుకున్నాడు రామ్మూర్తి. అలా అనుకోటం రామ్మూర్తి కొంచెం భయంభయంగా అనుకున్నాడు.

నాయిక జీవితం పాడైపోతుందేమోనని భయం. అలా అనిపించగానే హృదయంలో బెరుకుతోపాటు మనసులో లీలగా తన గత జీవితంలో ఓ సంఘటన మెదిలింది. కాని రామ్మూర్తి ఆలోచించటానికి సాహసించలేదు.

రామ్మూర్తి ఆ ఊరికి కొత్తగా వచ్చిన బి. ఇడి. అసిస్టెంట్. అంతకి ముందున్న ఊరినించి ఓ చిన్న ఉపద్రవం తప్పించుకోటానికి ఈ ఊరు వొచ్చేశాడు. మరెంతేదు. ఏదో బుద్ధిచాందల్యంవల్ల ఎదురింటి ప్లీడర్ గుమాస్తాగారి రెండో భార్యతో వ్యవహారం జరపటానికి ప్రయత్నిస్తే ఆయన తన్నించి నంత పనిచేశాడు. ఆ హడావిడికి బతుకు జీవుడా అని ఇలా వొచ్చేశాడు.

విలన్ ప్రయత్నాలు మానలేదు.

ఆ సాయంత్రం—నాయకుడితో చెప్పింది—విలన్ ఇలా బాధిస్తున్నాడని. “మహా పతివ్రతలా నన్ను పట్టుకుని వేళ్లాడమని ఎవడేడిశాడు. కాపలా కూచోమంటావా?” అన్నాడు. అభిమానం ఘోరంగా దెబ్బతింది నాయికకి.

నాయకుడూ, రాణి సినిమాకి వెళ్లారు.

నాయిక ఆలోచిస్తూ కూర్చోంది.

నాయిక తిరుగుబాటు చెయ్యాలని వాదిస్తుంటే—అంతరాత్మ సహనం కావాలంటోంది.

ఆ సమయంలో విలన్ దగ్గరగా వచ్చాడు. కాళ్లమీద పడ్డాడు దాదాపు.

రామ్మూర్తి ఊపిరి బిగబటాడు.

నాయిక భవిష్యత్తు?

ఆలోచన - అనుభూతి

ఆమె దౌర్బల్యం అన్యాయంగా వినియోగించు కుంటున్నాడు విలన్. ఆమె జీవితం!

విలన్ ఆమెని దగ్గరికి తీసుకోవోయాడు—  
“ఛాన్ ఛాన్”.

బలంగా తోసేసింది నాయిక.

భేష్—రామ్మూర్తి గట్టిగా ఊపిరివదిలి తీరిగ్గా కూచున్నాడు.

దౌర్బల్యం చేస్తున్నాడు విలన్—

బుద్ధిచెప్పింది నాయిక

రామ్మూర్తికి సంతోషంగా ఉంది.

కథ చకచక సాగిపోతోంది.

అన్యాయాలు — అగర్భం — నైచ్యాలు—  
ఘోరాలు. ఎన్నెన్నో జరుగుతున్నాయి.

ప్రేక్షకులు సానుభూతి మాపిస్తున్నారు.  
అన్యాయం, అగర్భం జరిగినప్పుడల్లా నిరసిస్తున్నారు.  
వీదైనా అడ్డురావాలని కోరుకుంటున్నారు.

న్యాయం, ధర్మం జయించినప్పుడల్లా—  
సంతోషం తెలియచేస్తున్నారు.

చప్పట్లూ, ఈలలూ,

జేబు రుమాళ్లూ, చిరునవ్వులూ.

కోపగిస్తున్నారు.

కళ్లు తుడుచుకుంటున్నారు.

నాయిక కష్టాలు చిత్రం ఆఖరుకి తుదిముట్టాయనీ చెప్పనక్కర్లేదు. నాయకుడు పశ్చాత్తాప పడ్డాడనీ చెప్పాలిసిన అవసరంలేదు.

చిత్రం పూర్తి కావస్తోంది.

రంగారావు లేచాడు. మళ్ళీ జనం మూగితే పోవటం కష్టం—అందులో ఆడవాళ్ళతో. కారు డ్రైవర్ నిద్రపోతూ ఉంటాడేమో. గబగబా హాల్లోంచి బయటికొచ్చాడు రంగారావు. దూరాన కారుంది. డ్రైవర్ కూడా అక్కడే ఉన్నాడు. స్త్రీల కేటుదిగ్గర నుంచున్నాడు. ఎంతసేపటికీ రారేం? పూర్తిగా చూడటాని కేముంటుందనో. కామెడీయేగా. అన్ని చిత్రాల్లోకి మల్లేనే, వొచ్చెయ్యకూడదూ, త్వరగా. ఆడవాళ్ళతో వస్తే ఇదే తంటా.

ఒక్కొక్కరే వొస్తున్నారు.

ఆ వొచ్చే దెవరు, తన భార్యనా? కాదు—

ఎవ రీమే? ఎక్కడో చూసినట్టుండే! ఎక్కడబా? ఎప్పుడు?

ఆమెవైపు జ్ఞాపకం తెచ్చుకోటానికి తడేకంగా చూస్తున్నాడు రంగారావు. ఆమె తలెత్తి చూసింది. ఎందుకు అలా చూస్తున్నాడు తనవైపు రంగారావు? రంగారావు! దగ్గరగా వచ్చింది. రంగారావు పరధ్యానంగా ఆమెవైపు అలా చూస్తూనే ఉన్నాడు.

ఆమె ముందు కొచ్చింది. రంగారావుకి దగ్గరగా నిలబడ్డది.

“ఏమిటలా చూస్తున్నారు? మర్చిపోయారా?”

రంగారావు బిత్తరగా చూసి, పరధ్యానంనించి మేల్కొని తొట్రుపాటు పడసాగాడు.

“నేనండీ, మనోరమని. మర్చిపోయారల్లేవుంది. మాలాంటివాళ్లు మీకు జ్ఞాపకం ఉంటారా ఏమిటి గాని—”

“ఎబ్బెబ్బె....జ్ఞాపకమే.” ఇప్పుడు తెలిసింది రంగారావుకి. ఆమె నర్తకి మనోరమ. తన జ్ఞాపక శక్తి హీనతకి కొంచెం చింతించాడు.

మనోరమ మాటలు కలిపింది.

“ఇలా నిలబడ్డారేం. మీవాళ్ళ కోసమా?”

“అవునండీ.”

ఎలెక్ట్రిక్ లైటు వెలుతురులో క్రేవ్ సిల్క్ చీర మెరుస్తోంది. అలాంటి చీర తన భార్యకి కూడా కొనాలనిపించింది రంగారావుకి. తన కిలాంటి విషయాలు పట్టవు. కాని ఆ సమయంలో అది చాలా బావుం దని పించి కొనాలనిపిస్తోంది. ఆ మాటకొస్తే ఆ వల్వెట్ చోళీ మాత్రం! నిగనిగలాడుతూ—ఎర్రగా—కళ్లు జిగేల్ మన్నాయి రంగారావుకి.

మనోరమకి ఆ సంగతి తెలుసు. వయ్యారాలు వొలకబోస్తూ అందాలు విరజిమ్ముతోంది.

ఇదేమిటివాళ్ళ అనుకోకుండా రంగారావు తన వైపు అలా చూస్తున్నాడేం? అతన్ని ఆకర్షించటానికి తను ఎన్ని ప్రయత్నాలు చేసింది! అప్పుడేమీ తొణకని మనిషి—!

మనోరమ నిజంగా అందంగా మనిషే ననిపించింది రంగారావుకి. నిజానికి తన భార్యకంటే కూడా. నర్తనలో కృషి చేసినమనిషి కాబట్టి శరీరం

తీగలా ఉంది—నాజూకుగా. ముఖంలో మంచి కళ కనిపిస్తోంది. లావణ్యవతి.

మనోరమ చేతిగడియారం చూసుకుంది. అది గమనించాడు రంగారావు. అత్రయత్నంగా కేటు వైపు చూశాడు—తన భార్య వొస్తోందేమోనని. ఇంకా రావటంలేదు. 'పోనీలే నెమ్మదిగా వస్తుంది.' అనుకున్నా డతను.

“ఎక్కడా ప్రదర్శన లివ్వటంలేదా?” అడిగాడు, ఏదో అడగాలి కనుకా.

“ఏదీ, మీలాంటి గొప్పవాళ్లు ఏర్పాటు చేయిస్తేగా.”

నవ్వాడు రంగారావు.

“అయినా, మాలాంటి చిన్న చిన్న వాళ్ల మీద ఉంటుందా ఏమిటి లెండి మీ చూపు.”

కొంచెం చివుక్కుమంది మనస్సు రంగారావుకి. “పాపం.” అనుకున్నాడు. బయటికి “అదేం మాట.” అన్నాడు. మనోరమ ప్రత్యుత్తరంగా నవ్వింది, కావాలని కొంచెం కులుకుతూ. క్రేప్ సిల్లు బుజంమీద సరిగా ఆనటంలేదు. ఆమె సరిచేసుకుంది—అంటే బుజంపైకి లాక్కొని రెండో కొన చుట్టూ తిప్పి చేత్తో పట్టకుంది. కాని...విద్యుద్దీపకాంతిలో వల్వెట్ చోళీ మెరుస్తోంది. వల్వెట్ చోళీమీదికి మనసుపోయిన రంగారావుకి అది ఆహ్లాదకరంగా ఉంది...

మనోరమ సవరించుకుంది—సరిగా.

సిగ్గుపడ్డాడు రంగారావు.

కేటువైపు చూశాడు, కొంచెం భయంగా— అయిష్టంగా.

“కారు తెమ్మన్నారా, సార్”

డ్రయివర్ అడుగుతున్నాడు. అటుచూశాడు.

“అమ్మగారు కొంచెంసేపటికిందే వెళ్లిపోయారు. తల నెప్పిగాఉందని.”

‘ఓ’ రంగారావుకి ఎందుకో కొంచెం తేలికగా ఉంది.

“రండి. లిఫ్ట్ ఇస్తాను.”

“థాంక్స్.”

చీకట్ల దూసుకుంటూ పోతోంది కారు...

జనం కిటకిటలాడిపోతున్నారు, హాలుముందు.

రిక్వాయి, బళ్ళూ, జనం...

బేలగామాస్తోంది ఒక అమ్మాయి. పల్లెటూరి మనిషిలా కనిపిస్తోంది. చిన్నవయస్సు. ఏదో పోగొట్టుకున్నట్టుగా చూస్తోంది.

“రిక్వా అమ్మగారు.” “రిక్వా” “రిక్వా” కేకలు.

“స్టేషన్కి వస్తావా?”

ఒంటరిగా స్టేషన్కి — ఆ అమావాస్యరాత్రి. ఏజిరినించి, ఎక్కడికి...

రిక్వావాలాకి సంకేహం కలిగింది.

“ఎక్కండి” అన్నాడు.

“ఎంత...?”

మాటవరసకి అడిగినట్టుగా అడిగింది. ఆ అమ్మాయి ఎక్కడో, ఏదో ఆలోచిస్తోంది.

“మీచి త్తం” బేరంలో అతనికిప్థంలేదు. పోటీ. వైగా సినిమాకెళ్లి చూడున్న రగంటలబేరం పోగొట్టుకున్నాడు. ఏదోవిధంగా కూడదిచూశి...

ఆ అమ్మాయి రిక్వా ఎక్కింది.

రిక్వావాలా హుషారుగా ఉన్నాడు. సినిమా మంచి హుషా రిచ్చింది. బాగా తీశారనుకుంటూ, సినిమాలో ఘట్టాలు జ్ఞాపకం చేసుకుంటున్నాడు.

“ఇటేనా స్టేషన్?”

అకస్తాత్ గా వినిపించింది అతనికి. ఊహలోకం నించి తిరిగి “ఇదేనండి.” అన్నాడు. ఆ అమ్మాయిని గురించి ఆలోచిస్తున్నాడు. శిప్పకుండా ఇంటినించి వచ్చిన రకం అని తెలుస్తూనే ఉంది. ఏ రెండో పెళ్లి సంబంధం వద్దనో—లేక ఏ పోట్లాటవల్లో. నగలతో ఒంటరిగా—

“ఇటేనా స్టేషన్?”

మళ్ళీ అడిగింది. రిక్వావాలా ‘అవు’నన్నాడు. వెంటనే అతనికో కొత్త ఆలోచన కలిగింది. అటు వెడితే స్టేషన్ వొస్తోంది—మరోపక్కకి వెడితే—నిర్జనం. నగలు! ఒక్క నగచాలు—జీవితం హాయిగా కొన్నాళ్లు...ఒక్కటి చాలు...అవన్నీ ఎంత ఖరీదు చేస్తాయో!

రిక్వా పోతోంది.

ఆ అమ్మాయికి అనుమానం వేస్తోంది.

జనం కనిపించరేం? ఎవరైనా జనం తిరుగుతూ ఉంటే బావుండును. ఎదురుగా ఎవరన్నా వస్తే ఆపి, 'స్టేషన్ ఇదేనా?' అని అడిగితే—

“నేను వచ్చిన దోవ ఇదికాకే.” అనుమానంగా అంది.

“అది వచ్చేదారి, ఇది వెళ్లేదారి.”

కొంత తృప్తిపడ్డది... కాని...

రిక్సా పోతూనే ఉంది.

ఎవరూ జనంగాని — బండీగాని ... టాక్సీగాని, టాక్సీ!—

ఏమీ ఎదురురాకుండా ఉంటే...

రిక్సావాలా ఆలోచిస్తున్నాడు...

రంగారావు గారి కారు పరిగెత్తుతోంది.

చీకటి. రంయిమని చలి గాలి కొడుతోంది కారు కిటికీల్లోంచి. గతుకుల రోడ్డు.

బ్యాక్ సీటులో కూర్చున్నారు రంగారావు, మనోరమా.

మనోరమ అలా నిర్లక్ష్యంగా సీటుకి జేరగిలబడి కూచుంటుండేం?

రంగారావుకి ఏమిటోగా ఉంది.

మల్లెపూల వాసన.

మనోరమ మాట్లాడుతుంటే రంగారావు వింటున్నాడు—అర్థంగురించి అంతగా అతను పట్టించుకోటం లేదు. ఆమె ఏదో చెబుతోంది. అతను వింటున్నాడు. ఆమె గొంతు సన్నగా బావుంది. వినాలని పిస్తోంది.

గాలికి చీర చెంగు లిప్ మని రంగారావు ముఖానికి కొట్టుకుంది.

“సారీ” అంది.

‘పరవాలేదు’ అన్నాడు.

కారు కేదో అడ్డొచ్చింది. సడెన్ బ్రేక్.

రంగారావు తూలాడు. మెత్తగా.....భయపడ్డాడు రంగారావు.

“సారీ”

“పరవాలేదు.” మనోరమ నవ్వింది.

పరవాలేదు! దూరంగా జరగడేం?

దొంగతనంగా మనోరమవైపు చూడాలనిపించింది. చూశాడు. ఆమెకూడా చూసింది. ఆమె కళ్లు నల్లగా బావున్నాయి.

మనోరమకి ఆ విషయం తెలుసు. అలా కళ్లలోకి చూస్తే.....చిన్న చిన్న కుదుపులకే రంగా రావు చెయ్యి తన చేతికి తగుల్తోంది. మనోరమ చిరు నవ్వు నవ్వుకుంది. ఈ రంగారావేనా.....తనవైపు సరిగా చూడనుకూడా చూడలేదు ఆరోజు! తన తలుపు బెళుకులకి చలించలేదు!

రంగారావుకి మనసులో ఏదో మెదుల్తోంది.

మనోరమ దగ్గరికి జరగాలనిపిస్తోంది.

ఆమె కలలు కంటోంది—సొంత ట్రూపుతో జేగీయమానంగా—రంగారావు డబ్బుతో...

రంగారావు, పాపం.

కాని పెట్టుబడికావాలి తనకి.

మనోరమ వేశ్య — ఆ విషయం తెలుసు రంగారావుకి. కాని అతను ఆలోచించటం మానేశాడు. పరిస్థితుల్ని అతను అతిక్రమించదలచుకోలేదు. విసుగ్గా ఉన్నాడు. సినిమామాసి అలిసిపోయాడు. మత్తు మత్తుగా...చీకటి, గాలి...మనోరమ ఊపిరి వెచ్చగా తగుల్తోంది...

రంయిమనికోశాడు డ్రైవర్, సందుతిరగటానికి. ఆవాలుకి తూలింది మనోరమ!

రంగారావు ఆపాడు—ఆమె జబ్బలుపట్టుకుని. మనోరమ వెంటనే సర్దుకోలేదు.

‘సారీ’ అనలేదు.

‘పరవాలేదు’ అనే అవకాశమే లేదు.

మనోరమ నవ్వింది. రంగారావు నవ్వాడు. ఆమె లేవలేదు. రంగారావు ఆమెచేతులు వదలేదు.

కారు దూసుకుపోతోంది — నడిచేవాళ్ళని కవ్విస్తూ...

నడుస్తున్నాడు రామ్మూర్తి.

ఎవరో జనం ఎదురుగా వస్తున్నారు.

పరకాయించిచూశాడు—ఎలెక్ట్రిక్ లైట్ వెలుగులో.

ఎదురింటివాళ్లు—వాళ్ళలో ఆ అమ్మాయిలేదే!

ఎందుకో! వాళ్ళ అమ్మా, తమ్ముడూ, ఇంకా ఎవరో — చుట్టుపక్కలవాళ్ళూ... ఆ అమ్మాయి ఎందుకురాలేదు! అసలే సినిమాపిచ్చి. మరి...ఆలోచిస్తున్నాడు రామ్మూర్తి.

ఆపిల్ల ఉత్త వెరిబాగులదల్లే ఉంది. ఎప్పుడూ అలా ఆ మేడగది కిటికీదగ్గర నిలబడి పాడుతూ ఉంటుంది—సినిమా పాటలూ, ప్రేమగీతాలూ. ఈ ఊరు వొచ్చినప్పటినించీ చూస్తున్నాడు. కథల పత్ర కలు చదువుతూ, డాబామీద తిరుగుతూ, కూనిరా గాలు తీస్తూ, రోడ్డుమీద వొచ్చేపోయే జనం చూస్తూ...అప్పుడప్పుడు తనవైపు అలా చూస్తుండేం? తనూ పాడతాడు. తను పాడుతుంటే అలా నిలబడి చూస్తూ...

రామ్మూర్తికి ఏవేవో ఆలోచనలు సాగుతున్నాయి.

ఫూలిష్ గరల్.

చెప్పేవాళ్లెవరూ లేనట్టున్నారు.

ఎప్పుడో సినిమాఫీల్డులోకి ఉరుకుతుంది. చూడటానికి బాగానే ఉంటుంది. ఏ చిత్రంలోనో బుక్ అయితే...

అతనికి నవ్వొచ్చింది. చిత్రంలో బుక్ కావటం మాటలా?

రామ్మూర్తి ఆలోచిస్తూ, గది చేరుకుని లైటు వెలిగించాడు. బ్రహ్మచారి కొంప. అంటే రామ్మూర్తికి పెళ్ళి కాలేదనికాదు. రెండు సంవత్సరాల కిందటే ఐంది. భార్య ప్రస్తుతం పుట్టింట్లోఉంది—కాస్సుకి. ఇప్పట్లో వొచ్చే అవకాశంలేదు. అందువల్ల ఓ గది అద్దెకి తీసుకుని ఉంటున్నాడు—ఆ కొత్త ఊరికి వొచ్చినప్పటినించీ. గది చిందరవందరగా ఉంది. విసుగ్గా కుర్చీలో కూలబడి మేడవైపు యథా లాపంగా చూశాడు.

ఆ గదిలో లైటు వెలిగింది.

కిటికీలోంచి...

ఫూలిష్ గరల్. తనవైపు చూస్తున్నట్టుగాఉంది. బహుశా, ప్రేమపిచ్చి! రామ్మూర్తి నవ్వుకున్నాడు.

రామ్మూర్తి బావుంటాడు. ఆ విషయం అతనికి తెలుసు. ఏదో పాట అందుకున్నాడు. జంట పాట. విరహగీతం, అందుకొంటూ, రామ్మూర్తి మనసులోకి దొంగతనంగా తొంగిచూశాడు.

తనా పాట ఎందుకందుకున్నాడు!

ఆమె నిలబడి వింటున్నది.

వింటుందని తనకి తెలుసు. పిచ్చిపిల్ల!

ఆమె ఒక్క ఊణం అదృశ్యమైంది. తరవాత మళ్ళీ ప్రత్యక్షమైంది.

ఆమె ఏదో సంజ్ఞ చేస్తున్నట్టుంది...తనకే!

రామ్మూర్తి కొంచెం చలించాడు. అందుకనేనా ఆమె సినిమాకి వెళ్ళలేదు!

కిటికీలోంచి ఏదో కాగితం ఉండచుట్టి గది ముందు పడేలా విసిరింది.

సాహసం! కాసేపు అలాగే కూచుని తరవాత తెలివి తెచ్చుకుని రామ్మూర్తి అప్రయత్నంగా గది తలుపుదగ్గరికి వెళ్ళాడు, కాగితం తీసుకోవాలని.

ఎవరో కాలేజీ కుర్రాళ్లల్లే ఉన్నారు—ఇద్దరు అప్పుడే గది దాటి బోతున్నారు—మాట్లాడుకుంటూ.

రామ్మూర్తి ఆగాడు వాళ్లు వెళ్లేదాకా.

వాళ్లు సినిమాగురించే మాట్లాడుకుంటున్నారు.

రామ్మూర్తి గుండె కుదుటబడ్డది. వాళ్లు చూళ్లే దన్నమాట. వాళ్లు గది దాటగానే కాగితం విప్పి చూశాడు. రెండే ముక్కలు. తనని ప్రేమిస్తోందిట!

ఫూలిష్ గరల్. ప్రేమపిచ్చి. తను ఒంటరిగాడు కాడని తెలియదు.

ఆ అమ్మాయి అక్కడే నిలబడి ఉంది.

రామ్మూర్తి కూడా అక్కడే నిలబడ్డాడు.

అతను సంకోచిస్తున్నాడు — లాంఛనప్రాయంగా.

తను పాట ఎందుకు పాడాడు! ఎందుకో రామ్మూర్తికి మనసు జ్ఞాపకం చెయ్యబోగా అతను విననట్టు నటించాడు. ఆమెకి పాటఇష్టం.....ఆ దౌర్బల్యం...రామ్మూర్తి విసుక్కున్నాడు తనమీద. ఎలాగైనా ఆమె సినిమాలో తప్పక చేరుతుంది. ఆమె తత్వం అటువంటిది.

‘ఆధారా లేమిటని నిలదీసి అడిగితే రామ్మూర్తికి కోపం వస్తుందని అతనికి తెలుసు. అందుకే అడగలేదు.

ఆమె సినిమాల్లో చేరిపోతుంది.

చేరింతరవాత ఎలాగో...ఎలాగో...తప్పదు.

అప్పు డామెకి మంచి భవిష్యత్తే ఉంటుంది.

ఏమేమిటో ఆలోచించాడు రామ్మూర్తి. అతనికి విసుగుపుడుతోంది.

ఎదురెదురుగా—

రామూర్తి మేడవైపు నడిచాడు...

ఇంకా సినిమాగురించే మాట్లాడుకుంటున్నారు ఆ కాలేజీ కుర్రాల్లిద్దరూ...

“అందరూ ఆమోదించేదీ ఎవ్వరూ ఆచరించనిదీ ఏమిటో చెప్పగలవా?” స్నేహితుణ్ణి అడిగాడు కాలేజీ కుర్రాడు.

“ఏమిటి?”

“పోనీ, ఎవ్వరూ ఆమోదించనిదీ, అందరూ ఆచరించేదీ ఏమిటో చెప్ప.”

“నువ్వే చెప్పేసెయ్యి.”

“మొదటిది ధర్మం, రెండోది అధర్మం.”

రెండో కుర్రాడు నవ్వాడు.

“అంత డౌన్ రైట్ గా మాట్లాడకు.”

“సర్వసాధారణం అని నాలభిప్రాయం. మినహాయింపులు లేవనికాదు. హాల్లో ప్రేక్షకుల రియాక్షన్ గమనించా వనుకుంటాను. ధర్మానికి ఇంతెగా బ్రహ్మ

రథం పట్టే మనుషులు ఇన్ని అన్యాయాలు ఎలా చేస్తారో! చెయ్యాలనే ఆలోచనలు ఎలా కలుగుతాయో!”

కొంచెంసేపాగి రెండో కుర్రాడు అన్నాడు.

“అనుభూతులు వేరు, ఆలోచనలు వేరు.”

“ఏం వేరో!” నిస్పృహగా అన్నాడు మొదటి కుర్రాడు.

“వేశ్యకూడా వేశ్యని అసహ్యించుకుంటుందని నీకు తెలీదా?”

“ఏం లాభం?”

“అందుకే మానవుడి భవిష్యత్తుమీద ఇంకా నాకు నమ్మకముంది.” అన్నాడు రెండో కుర్రాడు. మొదటివాడు మానంగా ఆలోచిస్తున్నాడు...

మనోరమ నడుంచుట్టూ చెయ్యివేశాడు రంగా రావు.

నిర్జన ప్రశేషంలో రిక్నా ఆగింది.

మేడగది సమీపించాడు రామూర్తి.

—అది వర్తమానం.